



НА ШЛЯХУ РАЎНАПРАЎНАЙ ІНТЭГРАЦЫІ

Народам Беларусі і Расіі

Дарагія сябры!

Сардэчна віншую вас з Днём яднання народаў Беларусі і Расіі.

Свята, якое ўпісана ў гістарычны календар нашых краін больш за 20 гадоў таму, увасабляе ў сабе непадробнае імкненне беларусаў і расіян працягваць слаўныя традыцыі сваіх дзядоў і бацькоў жыць у міры і згодзе, будаваць агульны трывалы дом на карысць сённяшняга і наступных пакаленняў.

За кароткі па мерках гісторыі перыяд нам удалося стварыць надзейны прававы фундамент Саюзнай дзяржавы, заснаваны на прынцыпах суверэнітэту і незалежнасці Беларусі і Расіі пры захаванні агульнасці іх шляху развіцця і непарыўнасці чалавечых лёсаў.

Мы збераглі і прымножылі глыбокія эканамічныя сувязі. Сёння тысячы беларускіх і расійскіх прадпрыемстваў удзельнічаюць у вытворчай кааперацыі, што дазваляе выпускаць канкурэнтаздольную прадукцыю, запатрабаваную на знешніх рынках. Гэтану таксама спрыяюць сумесныя праекты ў навукаёмістых і высокатэхналагічных галінах.

Фарміраванне агульнага рынку працы і спадарожнай інфраструктуры значна пашырыла магчымасці прафесійнай самарэалізацыі і развіцця для грамадзян дзвюх дзяржаў.

Інтэграцыйныя памкненні беларусаў і расіян грунтуюцца не толькі на агульных эканамічных інтарэсах і ўзаемавыгадным гандлі. Іх стрыжнем заўсёды былі, ёсць і будуць непарушнае шматгадовае сяброўства і згуртаванасць

народаў, загартаваных на франтах Вялікай Айчыннай вайны, 75-годдзе Перамогі ў якой мы будзем урачыста адзначаць сёлета.

Наш святы абавязак — зберагчы і перадаць патомкам праўду пра тыя страшныя падзеі і гістарычны падзвіг савецкага народа. Масштабныя саюзныя праекты — рэканструкцыя Брэсцкай крэпасці і ўзвядзенне Ржэўскага мемарыяла савецкаму салдату — важны ўнёсак ва ўвекавечанне памяці абаронцаў Айчыны.

Цалкам зразумела і заканамерна, што сёння нашы краіны разам супрацьдзейнічаюць узнікаючым выклікам і пагрозам бяспекі, праводзячы ўзгодненую знешнюю і абаронную палітыку ў імя падтрымання міру і стабільнасці ў рэгіёне.

Намі праведзена вялікая работа. Але яшчэ шмат трэба зрабіць на шляху раўнапраўнай узаемавыгаднай інтэграцыі і ўмацавання Саюзнай дзяржавы. Паспяховасць рэалізацыі нашых планаў будзе залежаць ад няўхільнага выканання прынятых дамоўленасцяў, выключэння нацыянальнага пратэцкызізму, скасавання існуючых бар'ераў, выключэнняў і абмежаванняў.

У нас для гэтага ёсць усё неабходнае — воля да яднання, магутная матэрыяльна-тэхнічная база, высокапрафесійныя кадры, працавітасць і таленавітасць людзей.

Ад усёй душы жадаю моцнага здароўя, міру, згоды, дабрабыту і працвітання вам і вашым сем'ям.

Старшыня Вышэйшага Дзяржаўнага Савета Саюзнай дзяржавы, Прэзідэнт Рэспублікі Беларусь Аляксандр ЛУКАШЭНКА.

Парламенцкі дзённік

КІРАЎНІЦТВА СААЗ ЗАПРАСІЛІ Ў МІНСК

Старшыня Савета Рэспублікі Наталля КАЧАНОВА па даручэнні Прэзідэнта ўчора правяла перагаворы з дырэктарам Еўрапейскага рэгіянальнага бюро Сусветнай арганізацыі аховы здароўя Хансам Клюге і пацвердзіла запрашэнне спецыялістам арганізацыі наведаць Беларусь, паведамляе БелТА са спасылкай на прэс-службу Савета Рэспублікі.

Шырокі спектр пытанняў — ад узаемадзеяння нашай краіны і СААЗ у цэлым да арганізацыі гэтага візіту — абмяркоўваліся ў фармаце відэаканферэнцыі. Наталля Качанова прайнфармавала кіраўніцтва рэгіянальнага бюро СААЗ аб эпідэміялагічнай сітуацыі ў Беларусі, мерах, якія прымаюцца па барацьбе з каранавірусам. Яна таксама падзякавала СААЗ за цеснае супрацоўніцтва з Беларуссю.

«Мы бачым сёння мноства розных інфармацыйных укідаў і фэйкаў адносна тых мерапрыемстваў, якія праводзяцца ў нас у краіне. Прэзідэнт Беларусі Аляксандр Рыгоравіч Лукашэнка папрасіў перадаць вам запрашэнне для таго, каб даць рэальную ацэнку той сітуацыі, якая ў нас складаецца, рабоце нашай сістэмы аховы здароўя», — адзначыла Наталля Качанова.

Старшыня Савета Рэспублікі дадала, што Беларусь, безумоўна, робіць усё, каб мінімізаваць наступствы распаўсюджвання віруса. «Як падкрэслівае кіраўнік дзяржавы, галоўнае для нас — гэта людзі. Мы нічога не ўтойваем. Робіцца ўсё, каб страты былі найменшыя для народа і краіны», — сказала яна.

У сваю чаргу, Ханс Клюге падзякаваў Прэзідэнту Беларусі за запрашэнне. «Вельмі важна, што кіраўнік краіны настолькі ўключаны ў гэта пытанне, мне прыемна аб гэтым даведацца, — сказаў ён. — Раней я звяртаўся з лістом у Міністэрства аховы здароўя Беларусі, у якім падкрэсліў правільныя захады, што робіць беларускі ўрад. Цяпер такі момант, калі мы павінны мабілізаваць грамадства, каб пераадолець існуючую сітуацыю». Акрамя таго, Ханс Клюге паведаміў аб намеры абмеркаваць з кіраўніцтвам СААЗ пытанне накіравання экспертаў і яго асабістага візіту ў Беларусь.

Работу ў адпаведнасці з рэкамендацыямі СААЗ чарговы раз пацвердзіў у размове і краінавы прадстаўнік арганізацыі ў Беларусі Батыр Бердыкльчаў.

Блізкая ўлада

СТАРЫХ ВАЖНА СУПАКОІЦЬ

У Савецкім раёне сталіцы ўзялі пад апеку ўсіх адзінокіх пажылых людзей

Пра гэта паведаміў журналісту «Звязды» дэпутат, член Пастаяннай камісіі Палаты прадстаўнікоў па міжнародных справах Сяргей ДЗІК. Напярэдадні адкрыцця другой парламенцкай сесіі ён на тэрыторыі сваёй выбарчай акругі — Купалаўскай № 106 — правёў прыём грамадзян.

«Мая галоўная мэта — паведаміць людзям ва ўзросце, што ёсць гарачая лінія ў Цэнтры сацыяльнай абароны Савецкага раёна Мінска, куды яны могуць звяртацца, асабліва адзінокія, і ім даставаць прадукты харчавання. У БДУП ёсць 20 валанцёраў, якія працуюць з адміністрацыяй раёна. Сёння важна прайнфармаваць пажылых людзей, што іх праблемы будуць вырашаны, для гэтага ім не трэба выходзіць з дому, — расказаў дэпутат. — У сувязі з эпідэміялагічнай сітуацыяй, якая склалася ў краіне, у Савецкім раёне сталіцы працуюць мабільныя брыгады па дастаўцы прадуктаў харчавання, лекаў на дом адзінокім пажылым

грамадзянам. Заяўкі прымаюцца па тэлефонах раённага і гарадскога цэнтраў сацыяльнага абслугоўвання».

Па словах парламентарыя, сацыяльныя службы раёна ўзялі пад апеку ўсіх пажылых людзей, якія адзінока пражываюць на гэтай тэрыторыі сталіцы. «Да кожнага прыходзяць і з кожным гутараць, ставяць на ўлік і бяруць пад кантроль. Людзей трэба накіраваць туды, дзе іх чакаюць, дзе дзеля іх працуюць», — лічыць Сяргей Дзік.

Парламентарый восем гадоў працаваў дэканам, сем — прарэктарам у БДУП, ён і цяпер працягвае чытаць лекцыі для магістрантаў і аспірантаў. Кажы, што прывык



мець справу з прасунутымі маладымі людзьмі, таму яго не палохаюць сустрэчы з выбаршчыкамі, з якімі б пытаннямі тыя ні звярталіся.

За некалькі месяцаў дэпутацкага вопыту ўжо давалося сутыкнуцца з прававой калізіяй, якая ўзнікае пры выкарыстанні сямейнага капіталу.

«Звычайна сямейны капітал выкарыстоўваюць, каб пагасіць жыллёвы крэдыт. Да мяне звярнулася сям'я,

для якой работаўца набыў кватэру. Іх знялі з чаргі, а грошы за кватэру яны цяпер віны свайму работаўцу. Штомесяц вылічваюць з заробку, у той час як яны атрымалі сямейны капітал і маглі б з яго дапамогай пагасіць доўг. Але закон не дазваляе, бо сям'я страціла статус маючай патрэбу ў паляпшэнні жыллёвых умоў, — падзяліўся парламентарый. — Хачу гэта пытанне абмеркаваць з прафсаюзамі. Бацькі, якія гадуюць малых дзяцей,

у першую чаргу жадаюць вырашыць жыллёвае пытанне. Да аплаты вучобы ў ВНУ ім яшчэ далёка. Але гэта не заўсёды аказваецца магчыма. Мы гэта пытанне прапрацоўваем, потым выйдзем з ім на Міністэрства працы і сацыяльнай абароны.

Яшчэ адна важная праблема для нашага раёна — веласіпедныя паркоўкі. Ёсць прапанова выдзяляць для іх на аўтамабільных паркоўках пару машынамесцаў». Парламентарый пагадзіўся, што падчас успышак вірусных інфекцый аддаваць перавагу веласіпеду перад грамадскім транспартам вельмі слушна.

«Так, гэта надзённае пытанне. Я сустракаўся з кіраўніцтвам прадпрыемства «Амкадор-Белвар», якое мае інтэрнат для сваіх супрацоўнікаў, — праблема месца для захоўвання веласіпедаў там асабліва балючая. Шмат моладзі жыве ў інтэрнаце

і карыстаецца гэтым відам транспарту, карысталіся б яшчэ больш, але захоўваць няма дзе. «Белвар» гатовы сам зрабіць канструкцыі, ім патрэбна толькі месца», — рэзюмаваў Сяргей Дзік.

Ёсць у жыхароў сталіцы пытанні да якасці капітальнага рамонту і наконт яго тэрмінаў.

«Да мяне як дэпутата звяртаўся Інстытут інфармацыйных тэхналогій БДУП з нагоды праекта закона аб інвалідах, — прывёў таксама прыклад пісьмовага звароту парламентарый. — Яны выказалі свае прапановы, мы іх разгледзелі на пасяджэнні Пастаяннай камісіі па працы і сацыяльных пытаннях. У гэтым інстытуце на кафедры ЮНЕСКА ІТ-тэхналогіяй навучаюцца інваліды, але многія іх прапановы ў праекце закона ўжо ўлічаны. Мы гэта аўтарам звароту растлумачылі».

Вольга МЯДЗВЕДЗЕВА.

ШТО Ў СВЕЦЕ РОБІЦЦА

На амерыканскіх рынках рэкордны абвал

Са студзеня да сакавіка біржавы прамысловы індэкс Dow Jones, які аб'ядноўвае акцыі дзясяткаў найбуйнейшых кампаній ЗША, зваліўся на 23,2 працэнта, піша Market Watch. Гэта стала максімальным квартальным падзеннем з 1987 года. Washington Post лічыць цяперашні абвал максімальным за 135 гадоў з дня стварэння Dow Jones. Індэкс S & P 500 апусціўся за гэты перыяд на 20 працэнтаў — найгоршы квартальны вынік з 2008-га, калі пачаўся сусветны фінансавы крызіс. Пры гэтым 24 сакавіка Dow Jones вырас адразу на 11,37 працэнта, што з'яўляецца максімальным аднадзённым паказчыкам з 1933 года. Гэта звязана з мерамі, якія ўлады ЗША прымаюць для выратавання эканомікі на фоне абвалу цэн на



нафту і пандэміі каранавіруса. У прыватнасці, для гэтага плануецца выдзеліць каля чатырох трыльёнаў долараў.

Для канкурсантаў адмененага «Еўрабачання» правядуць спецшоу

Арганізатары міжнароднага песеннага конкурсу «Еўрабачанне-2020», адмененага з-за пандэміі, 16 мая правядуць спецыяльнае шоу Eurovision: Europe Shine A Light з удзелам выканаўцаў-канкурсантаў гэтага года, а таксама канкурсантаў мінулых гадоў. Чакаецца, што ў ім возьмуць удзел прадстаўнікі 41 краіны, якія былі заяўлены на сёлетні конкурс. Арганізатары таксама маюць намер «аб'яднаць артыстаў 2020 года з краін па ўсёй Еўропе для выканання хіта мінулага «Еўрабачання» з аб'яднальным тэкстам,



прыдатным для бягучай сітуацыі, у якой мы апынуліся». Чакаецца, што канцэрт будзе доўжыцца каля 2 гадзін. Шоў таксама будзе транслявацца на афіцыйным канале конкурсу ў YouTube.

Дзікія козы апанавалі апусцелы Уэльс

Дзікія козы атакавалі гарадок Ландзідна ў Паўночным Уэльсе. З-за каранціну, які абвешчаны ў краіне, яны бесперашкодна шпацыруюць па плошчах і парках, абскубваюць кусты і вытоптваюць лужкі. Мясцовая паліцыя не паспявае сачыць за актыўным перамяшчэннем жывёл. Пра гэта паведамляе CNN. «Цяпер яны свабодна блукаюць па горадзе і становяцца ўсё смялейшыя без людзей», — апавядаюць мясцовыя жыхары. Вядома, што козы гэтага віду прыйшлі ў горад з марскога ўзбярэжжа, яны пасуцца там ужо доўгія гады. Радзімай жывёл навукоўцы лічаць паўночную Індыю і Кашмір.

